

# ጅይ ሰንበት ዘጽጌ

ጥቅምቲ 28 2008 (11/8/2015)

**ምስ ማርያም ኮንካ ኩሉ ዘሎካ ሂብካ ምኽክል!**

**መዝሙር ክርስቶስ ሠርዐ ሰንበት...**

**ንባባት:** ፩ቆሮ 3:9-17፣ ያዕ 1:1-12፣ ግ.ሓ. 28:7-17፣ ዮሐ 2:13-22



**ምስባክ:** “አርውዮ ለትለሚሃ፥ ወአስምሮ ለማዕረራ፥ ወበነጠንጣብከ ትበቐሉል ተፈሢሓ” “ንነግሕታታ ተስትዮ፥ ንድንኩላታ ትምድምዶ፥ ብዝናም ተለምልማ፥ ንብቐላ ትባርኹ” መዝ. 65: 10።

**መዝሙር:** ክርስቶስ ሰንበት ሠርዓልና ብኣኡ ሓቢርና ክንሕጎስ ዕረፍቲ ክትኮነና ሃበና፥ግራውቲ ወይኒ ዓምበቡ ኣታኸልቲ ፈረዮ ሰለሙን እኳ ከም ሓደ ካብኦም ኣይለበሰን። መዓልቲ ሰንበት ምስ ኣምላኽ እንራኸበላ ጸጋ እንዕደለላ ዕለት ስለ ዝኾነት ክነኸብራ ይግባእ። ሰንበት ኣኸብሩ ጽድቂ ግበሩ ይብለና ኣምላኽ። ሰንበት ዘየኸብር ንኣምላኽ ኣየኸብርን እዩ ስለዚ ብምዓልቲ ሰንበት ክንጽሊ ክንሳሕ ኣብ መኣዲ ቅ. ቊርባን ክንሳተፍ ይግብኣና።

ጅይ ሰንበት ዘጽጌ ኢና ዘኪርና ዘሎና። ኣስተንትኖና ምስ ማርያም ኮና ድላይ ኣምላኽ ምግባር እዩ። ሰብ ሕጉስን ቅሱንን ሕይወት ዘሕልፍ ምስ ኣምላኽ ክራኸብ እንከሎ ጥራሕ እዩ። ቅ. ኣጎስጢኖስ “ነፍስና ንኣኻ ምስ ረኸበት ጥራሕ እያ ዕረፍቲ እትረክብ” ይብል እዚ ኸኣ ካብቲ ዘሕለፎ ተመክሮ ሕይወቱ ብምርኣይ እዩ።

ማርያም ኣምላኽ ካብኣ ዝደልዮ ኩሉ ክትህብ ፍቓደኛ ኮይና “ሕራይ” ክትብል እንከላ ኩሉ ንስኻ እትደልዮ ክገብር ፍቓደኛ እየ ኢላ። ሰብ ሎሚ ሓደ ካብቲ ከቢድዎ ዘሎ ነቲ ኣምላኽ ካብኡ ዝደልዮ ክህብ ወይ ክሕግዝ ፍቓደኛ ምዃን ኣብዩ ባዕሉ ኣብ ዝደለዮን ዝሓሰበን ጥራሕ ወሬሩ ኣሎ። ማርያም ሎሚ እውን “ወደይ ዝበለኩም ግበሩ” ትብለና ኣላ።

ኣብ ሕይወተይ መጀመርያ ንመን ሰሪዐ እነብር ኣሎኹ ክንብል እምብኣር እዋኑ እዩ። ልዕሊ ዝኾነ ንኣምላኽ ክንሰርዕ እንተ ኸኣልና ካብ ኣምላኽ ርሑቓት ኣይ ኮናና። ሃብቲ ጥዕና ክእለት ከምኡ ካልእ ነገራ ጥራሕ ነቐድም እንተ ኾና ጌና ኣብ ጸልማት ኢና ዘሎና። ብርሃና ክበርቕ ዝተባረኸ ሕይወት ክነብር ቦታ ኣምላኽ ኣብ ሕይወተይ መን ሒዝዎ ኣሎ ኢልና ክንሓትት ይግብኣና። ስምዒትና ድለትና ኣነ ዝብል ጥራሕ ክነቐድም እንከሎና ኣምላኽ ምሳና የሎን። ስለዚ እዋኑ ምስ ማርያም ኮና “ነፍስይ ንኣምላኽ ተዕብዮ” እናበልና ርክብና ምስ ኣምላኽ ርኢና ንኸኣል።

አብዚ ጅይ ሰንበ ዘጽጌ ቤተ ክርስቲያን ፍቕሪ ክንምሃርን ኣብ ዕለታዊ ሕይወትና ክነተግብር ተበራትዓና። ከምቲ ክርስቶስ ብምሉእ ሕይወቱ ምእንቲ ድሕነትና ኢሉ ንገዛእ ርእሱ ዘወፈየ ንሕና እውን ንኻልኣት ክንውፈ ክንህብ ክነፈርሕ የብልናን። ኣብ ኩሎም ንባባትና ሓደ ጠርናፊ ሓሳብ ዘሎ ለገሳት ምዃን እዚ ኸአ ግዙፍ ህያብ ጥራሕ ዘይኮነ ኣብ ሓልዮትን ጸጋ ኣምላኽን ኣሚንካ ገዛእ ርእሰኻ ምስ ምሉእ እምነት ኣወፊኻ ምኽኣል እዩ።

ኣብ ወንጌል ብዛዕባ ሓንቲ መበለት ኣብ ቤተ መቐደስ ዘልኣ ገንዘብ ብምልኡ ዝመጽወተት ይነግረና። ኣብ ቤተ መቐደስ ኢየሩሳሌም ኣብ ጊዜ ኢየሱስ 13 ሙዳየ ምጽዋት (ሳጹን) ነረን። እዚ ኸአ ሰባት ኣብኡ ቀሪቦም ንመስዋዕቲ ዝኸውን ክሕግዙ ኢሎም ወይ ነቲ ኣብ ቤተ መቐደስ ዘውጽእዎ ክሕግዝ ኢሎም ዘወፍዩሉ እዩ ነሩ። ብዙሓት ጽቡቕ ኣብዚሕ ኣቢሎም ይምጽውቱ ነሮም። ሓንቲ መበለት ከም ኩሉ ሰባ ቀሪባ ዝነበራ ክልተ ሳንቲም ዚኣክል ቆድራንቴን ኣቕሪባ፣ ዝወሓደ ገንዘብ።

ማርቆስ ወንጌላዊ ኢየሱስ ብዙሓት ምጽዋት ከውርዱ እንከለዉ “ይርኢ” ነሩ ይብሉና። ንሓዋርያቱ ሓደ ነገር ከስተምህሮም ደልዩ ሎሚ ኸአ ንኣና። “ካብዞም ኣብዚ መቐበል ምጽዋት ዘውደቑ ኹሎም እዛ ድኻ መበለት እዚኣ ዚበዝኅ ከምዘውደቑት ብሓቂ እብለኩም ኣሎኹ”። ኣብዚ ኣምላኽ እንታይ ከምዝደሊ ንርኢ ንሱ ገንዘብ ኣይ ኮነን ዘድልዮ ንኣና ልብና እዩ ዝደሊ። እዚ ኻብቶም ብዙሓት ብሓላፍነት ዝሕተቱ ወይ መራሕቲ ኣይ ኮነን ተገሊጹ ብሓንቲ መበለት ድኻ እዩ። ኣብ ጊዜ ኢየሱስ እቶም ዝደኸዩ ዝበሃሉ ‘ዝኸታማትን መበለታትን’ እዮም ነሮም። ሓጋዚ ቤተ ሰብ፣ ሰድራ ዘይብሎም ዝኾነ ሓገዝ ዘይብሎም፣ ስለዚ ዘዩድልዩ እዮም። መበለታት እውን ብዓልበተን ብሕማም ወይ ኣብ ውግእ ምስ ሞተ ዕድሚኣን ብዘየገድስ ካልኣይ ክምርዓው ብዙሕ ዕድል ዘይብለን ኣብ ቅድሚ ሰድራ መዋቲ ሰብኣያ ይኹን ኣብ ርእሳ ብዙሕ ኣድላይት ዘይኮነት እያ። ቆልዑት ዘይብላ እንተኾነ እውን እቲጸገም ከቢድ እዩ።

እዚ ናይ እዋኑ ጸገማት እዩ ነሩ እንተ ኾነ ኢየሱስ በዛ ድኻ መበለት እዩ ሓቀኛ ምጽዋትን ፍቕርን እንታይ ምዃኑ ኸገልጽ ደልዩ። እዚ ዝወሓደ ገንዘብ እዛ መበለት ዘቕረብኩ ካብ ኩሎም እቶም ብብዝሒ ዘቕርቡ ዝነበሩ ከምዝበዝሕ ብሓቂ እብለኩም ኣሎኹ ምኽንያቱ ኸአ ኹሎም ካብ ተረፎም እዮም ዘውደቑ እዚኣ ግና ካብ ድኽነታ ዘለዋ ኹሉ ጥሪታ እያ ዝሃበት” እናበለ እነወፍዮ ነገር ብዝሒ ዘይኮነ ልብና ብዝያዳ ከምዘደሊ ይነግር።

**ኣብዚ ኢየሱስ ዓባይቲ ነገራት ኣብ እንቕርቦ ምጽዋት ክንገብር ዝግብኣና ይሕብረና።**

- **ሓቀኛ ምጽዋት መስዋዕቲ ክኸውን ኣለዎ።** ዘገድስ እቲ እንህቦ ብዝኒ ምጽዋት ዘይኮነ ኩንኡ ዘሎ እንቕርቦ ናይ መስዋዕቲ መንፈስ እዩ። ውሑዳት ሰባት እዮም ነቲ ዘልኣም ሃብቲ ወይ ኣብ ሕይወቶም ናተይ ዝብልዎ ብገዛእ ፍቓዶም ኣብ ጥቕሚ ካልኣት ዘውዕሉ። ብዙሕ ጊዜ እንምጽውቶ ንኣና ብዙሕ ዘዩድልዩና እንተ ሃብናዮ ዘየጸግምና ኢና እንህብ። ቤተ ክርስቲያን ሎሚ ኣብ እንህቦ ምጽዋት ንእሽቶይ ምልክት መስዋዕቲ ገርና ክንቕርቦ ትደልየና። እታ ንኤልያስ ዝመገበት መበለት ክትምግቦ እንከላ መስዋዕቲ ገራ እያ (፩ዘነ 17፣ 1016)። ኣብ ወንጌል እታ መበለት ዘለኣ ኩሉ እያ ኣወፍያ።
- **ሓቀኛ ምጽዋት ንጽባሕ ወይ ድሕሪኡኸ ዝብል መንፈስ ዘይብሉ ኣብ ፍቕሪ ዝተመስረተ እዩ።** እዛ ናይ ወንጌል መበለት ነታ ሓንቲ ሳንቲም ንርእሳ ክተትርፋ ትኸእል ነራ። ንክልቲኣን እውን ንርእሳ ክትእክበን ትኸእል ነራ።

እንተ ኾነ ኩሉ ዘልኦ እያ ኣወፍያ። ካብ ቤት ኣምላኽ ክትወጽእ እንከላ ኩሉ ዘልኦ ከይመጽወተት ክትወጽእ ኣይደለየትን።

- ምጽዋት ኣብ እምነት ዝተመሰረተ ክኸውን ይግባእ (surrender)። እዛ መበለት ኣብ ኣምላኽ ምሉእ እምነት ገራ ንኹሉ ዘልኦ ኣብ ቅድሚ ኣምላኽ ኣቕሪባ። ሓንቲ ንርእሳ ኣየትረፈትን። ንኣምላኽ ኣብ እንቕርቦ ወይ ንሓደ ጽጉም ኣብ እንህቦ ብምሉእ ልብና እንተ ኾነ ዓስቢ ኣልኦ።
- እዛ ድኻ መበለት ኣምሳል ኢየሱስ እያ። ንሳ ዘልኦ ዘበለ ኩሉ ሂባ እምነታ ብምልኡ ኣብ ኣምላኽ ገራ። ኢየሱስ ካብ ፍቕሪ ሰማያዊ ኣብኡ ተላዒሉ ሕይወቱ፣ ስርሑን ኩሉ እቲ ጽቡቕ ዝገብሮ ዝነበረ ብምልኡ ምእንታና ንኣምላኽ ሂቡ። በዚ ኸኣ ንነፍሲ ወከፍና ተኸታሊ ኢየሱስ ዝኾነ ክገብሮ ዘለዎ ኣስተምሂሩና።

ኣብ ሓደ ዝንገር ታሪኽ ሓደ ኣቦ ናይ 3 ዓመት ጓሉ ሓደ ወርቃዊ መጠቕለሊ ወረቕት ስለ ዘጥፍኡት ኣበርቲዑ ቀጸሎዎ። ኣብቲ እዋን ገንዘብ ብቐሊል ኣይርከብን እዩ ነሩ። ጓሉ ነቲ ዝነበረ ባኮታት ኣብ ትሕቲ ናይ ልደት ኣም ክተቐምጥ ምስ ረኣያ ተናዲዱ። እዛ ንእሽቶ ሕፃን ንጽባሒቱ ነቲ ህያብ ኣብ ኣብኦ ኣቕሪባቶ ከምዚ ኢላቶ “ኣቦ እዚ ህያብይ ንኣኻ እዩ”። በቲ ዝገበሮ ተግዲሱ ሓቕፍዎ እንታይ ምጳኑ ክፍት እንተ ኣበለ ጥርሑ ዝኾነ ባኮ ወዮ ኣቦ መሊሱ ተቐጢዑ ንጓሉ ገጹ እናጸወገ ሓሪቕ “ንሓደ ሰብ እህያብ ክትህቢ እንከሎኺ ኣብ ውሽጡ ሓደ ነገር ክትገብረ ከምዘሎኪ ኣይትፈልጥን እንዲኺ” እናበለ ሓቲትዎ። እታ ንእሽቶይ ቆልዓ ዝርንዝሕ እናነብዐት ንላዕሊ እናጠመተት “ኣቦ ጥርሑ ኣይ ኮነን ዘሎ ብዙሕ ስዕመት ኡፍ ኢለሉ ኣሎኹ ኩሉ ኸኣ ንኣኻ እዩ” ኢላቶ። ኣቦ ልቡ ተሃሪሙ ኣእዳዉ ኣብ ልዕሊ ጓሉ ኣንቢሩ እቕረ በልላይ እናበለ ምሕረት ሓቲቱ፣ ነቲ ዝሃበቶ ወርቃዊ ሳጹንባኮ ኸኣ ኣብ ጥቓ ዓራቱ ንዓመታት ኣቐሚጥዉ ነሩ። ዝኾነ ዘሕርቕ ነገራት ክገጥሞ እንከሎ ነቲ ባኮ ይስዕምን ነቲ ጓሉ ኣብኡ ዝመልኦ ስዕመት ይዝክር ነሩ ይብሃል።

ክንህብ እንተ ኾና ምሉእ ልብና ውሃባይ ክኸውን ኣለዎ። ብዙሕ ጊዜ ክንህብ እንከሎና ገለ ንርእስና ነትርፍ። ንኣምላኽ ብምሉእ ከይነወፊ ዝግጥቱና ዝኸልክሉና ነገራት ኣለዉ። ፍርሒ፣ ትዕቢት፣ ንኣይ ይጥዓመኒ ከምኡ ዘይምፍላጥ ድንቅርና። ሎሚ እምብኣር ንርእስና ክንምርምር እንታይ እዩ ንኣምላኽ ከየወፊ ሕይወተይ ገንዘብይ ከዊልኒ ዘሎ ኢልና ክንሓትት ክንምርምር ግቡእ እዩ።

ኣብ ሕይወትና ፍቕርን መስዋዕትን ማዕረ ማዕረ ክነጻዕዘን ኣሎና። ኣብ ንባባትና ፩ያ ንኣምላኽ ልዕሊ ኩሉ ገርም ናይ ዝኸኣሉ ሰባት ብርእሱ ክርስቶስ ምእንታና ኢሉ ርእሱ ከምዘወፈዩ እዮም ዝነግሩና። ፪ይ ኣብ ኣምላኽ ምሉእ እምነት ክንገብር እንከሎና እንረኽቦ ጸጋ ይገልጹልና። እንተ ኾነ ሎሚ ኣብ ዓለምና ከምኡ ኣይኮናን እንርኢ። ሕይወት ብዙሓት ሰባት ኣብ እዋን ፈተናን ከምኡ ኣብ እምነቶም ከቢድ ጸገም ክወርዶም ኢና እንርኢ ዘሎና።

ኣብ ገለ እዋን ገለ ካባና እንተ ሃብና ኣነኽ እንታይ ክኸውን ክጽገም እዩ ኢልና ካብ ምሃብ ነድሓርሕር። እንተ ኾን ክነስተውዕሎ ዝግብኣና ኣሎ እታ ንሰባት እንህባ ንእሽቶይ ህያብና ካብቲ ንርእስና ኢልና እንህቦ ዝግብዩ ዝበለጸጉ እያ። ጦቢት ከምዚ እናበለ ይምዕደና “ብጾም ዝተሰነዩ ጸሎትን ብቕንዕና ኻብ ዝረኽብካዮ ምምጽዋትን ጽቡቕ እዩ። ካብቲ ብዓመጽ ዝረኽብካዮ ብዙሓት እቲ ብቕንዕና ዝረኽብካዮ ሓደት ይበልጽ። ወርቂ ካብ ምእካብ ምጽዋት ምሃብ ይበልጽ። እዚ ልግሲ እዚ ኻብ ሞት የድገካ እዩ። ንኹሉ ኃጢአትካ ኸኣ ኪሓጽበልካ እዩ። እቶም ንድኻታት

ምጽዋት ዝህቡ ምሉእ ሕይወት ክረኽቡ እዮም” (ጦቢት 12:8-9)። ኣበሃህላ ኣሎ “ዝህብ ኣይስእንን እዩ”። እዚ ኸኣ እምነት ኣብ ኣምላኽ ንኹሉ ብነጻ ዝህበና ስለ ዝገብሩ እዩ።

ቅ. ጳውሎስ ከም ዝብለና ኣምላኽ ወሃብ ኩሉ ስለ ዝኾነ “ድለትኩም ዘበለ ኹሉ ከም መጠን ሃብቱ ብክርስቶስ ኢየሱስ ገሩ ብክብሪ ኺመልከልኩም እዩ” (ፊልጵ 4:19) ይብለና። ንሱ ዘድልየናን ከመይ ኢልና ከም እንረኽቦምን ይፈልጥ እዩ። ክንገብር ዘሎና ከምታ መበለት ኣብ ወንጌል ኣብኡ ምሉእ እምነት ገርና ክንጉዳዝ እዩ። ሎሚ እምብኣር ርሕሩሕ ልብን ብርቱዕ እምነትን ዓድለኒ ኣምላኽይ። ንኻልኣት ክሕግዝ ክህብ ከፍቅር ልዕሊ ኹሉ ኸኣ ምእንቲ ድሕነት ካልኣት ምሉእ ሕይወተይ ከወፍየልካ ሓግዘኒ እናበልና ክንልምን ይግብኣና።

ኣባ ንጉሠ ፍሥሓ